

## ಶ್ರಾವಣ ದರ್ಶನ : 15ನೇ ದಿನದ ಕಾರ್ಯಕ್ರಮ

ಚಿತ್ರದುರ್ಗ ಆ. 4 : ಬುದ್ಧ, ಏಸು, ಬಸವಣ್ಣ, ಗಾಂಧೀಜಿ, ಅಂಬೇಡ್ಕರ್ ಮುಂತಾದ ದಾರ್ಶನಿಕರು ಬೆಳದದ್ದು ಸವಾಲುಗಳಿಂದ. ಅವರಿಗೆ ಸಮಸ್ಯೆಗಳು ಸವಾಲುಗಳು ಯಶಸ್ಸಿನ ಮೆಟ್ಟಿಲುಗಳಾದವು. ವಿಶ್ವಮಾನ್ಯರಾದರು. ಸಮಸ್ಯೆ ಇದ್ದಾಗ ಬದುಕು ಸತ್ಯಪ್ರಧಾನ; ಸಮಸ್ಯೆ ಇಲ್ಲದಿದ್ದರೆ ಬದುಕು ಸತ್ಯಹೀನ. ಬದುಕಿಗೆ ಚಾಲನೆ ಬೇಕೆಂದರೆ ಚಲನೆ ಇರಬೇಕು. ಇದರೊಂದಿಗೆ ಗಟ್ಟಿವ್ಯಕ್ತಿತ್ವ ಪ್ರಾಪ್ತವಾಗುತ್ತದೆ ಎಂದು ಡಾ. ಶಿವಮೂರ್ತಿ ಮುರುಘಾ ಶರಣರು ತಿಳಿಸಿದರು.

ಮುರುಘಾಮರದಿಂದ ಮಂಗಳವಾರ ನಡೆದ ಶ್ರಾವಣದರ್ಶನ 15ನೇ ದಿನದ ಫೇಸ್‌ಬುಕ್ ಮತ್ತು ಯುಟ್ಯೂಬ್ ಲೈವ್ ಕಾರ್ಯಕ್ರಮದಲ್ಲಿ ಸಮಸ್ಯೆ-ಸವಾಲುಗಳು ಮತ್ತು ಯಶಸ್ಸಿನ ಮೆಟ್ಟಿಲುಗಳು ವಿಷಯ ಕುರಿತು ಮಾತನಾಡಿದ ಶ್ರೀಗಳು, ತಲೆಯೊಳಗೆ ಸುಜ್ಞಾನ, ಸಮ್ಯಕ್‌ಜ್ಞಾನ ಬೇಕು. ಪ್ರಜ್ಞೆ ಇರಬೇಕು. ಬುದ್ಧಿವಂತರಾಗಲು ಬಹಳ ಜನ ಸಾಕ್ಷರರಾಗುತ್ತಾರೆ; ವಿದ್ಯಾವಂತರಾಗುತ್ತಾರೆ. ಆದರೆ ಕೆಲವರು ಮಾತ್ರ ಬುದ್ಧಿವಂತರಾಗುತ್ತಾರೆ. ಕೆಲವರು ಪ್ರಜ್ಞಾವಂತರಾಗುತ್ತಾರೆ. ಬುದ್ಧಿವಂತರು ಪ್ರಜ್ಞಾವಂತರಾಗುವುದು ಸವಾಲಿನಿಂದ ಕೂಡಿದೆ. ಅದಕ್ಕೊಂದು ಕಲೆ ಬೇಕಿದೆ. ಶ್ರೀಮಂತರಲ್ಲ ಸಂಪನ್ಮೂಲ ವ್ಯಕ್ತಿಗಳಲ್ಲ; ಸಂಪನ್ಮೂಲ ವ್ಯಕ್ತಿಗಳಲ್ಲ ಶ್ರೀಮಂತರಲ್ಲ. ಅನಕ್ಷರಸ್ಥರು ವಿದ್ಯಾವಂತರಾಗಬೇಕು. ವಿದ್ಯಾವಂತರು ಬುದ್ಧಿವಂತರಾಗಬೇಕು. ಬುದ್ಧಿವಂತರು ಪ್ರಜ್ಞಾವಂತರಾಗಬೇಕು. ವಿದ್ಯಾವಂತ ಮತ್ತು ಬುದ್ಧಿವಂತ ಮೋಸ ಮಾಡಬಹುದು. ಆದರೆ ಪ್ರಜ್ಞಾವಂತ ಮೋಸ ಮಾಡುವುದಿಲ್ಲ. ಮೋಸವನ್ನು ತಡೆಯುವುದು ಪ್ರಜ್ಞಾವಂತರ ಆಧ್ಯ ಕರ್ತವ್ಯ. ಪ್ರಜ್ಞಾವಂತರೆಂದರೆ ದಾರ್ಶನಿಕರು, ಮಹಾನ್ ಪರಿವರ್ತಕರು. ಅವರೇ ಸಮಾಜ ಸುಧಾರಕರು. ಈ ಹಾದಿ ಸುಲಭ ಸಾಧ್ಯವಲ್ಲ. ಅದು ರಾಜಬೀದಿಯಲ್ಲ. ಅವರು ನಡೆಯುವ ಹಾದಿಯಲ್ಲಿ ಕಲ್ಲುಮುಳ್ಳುಗಳಿರುತ್ತವೆ. ಜನಸಾಮಾನ್ಯರು ರಾಜಬೀದಿಯಲ್ಲಿ ಸುಲಭವಾಗಿ ನಡೆದುಕೊಂಡು ಹೋಗಬಹುದು. ಆದರೆ ದಾರ್ಶನಿಕರು ಬೆಟ್ಟಗುಡ್ಡಗಳಲ್ಲಿ ನಡೆಯುತ್ತ ಹೊಸದಾರಿಯನ್ನು ಕಂಡುಕೊಳ್ಳುತ್ತಾರೆ. ಅವರು ದಾರಿ ಹುಡುಕುವವರು. ಇವರು ಜಗತ್ತಿನ ಮಹಾಪರಿವರ್ತಕರು. ಕಾರಣ ಹೆಜ್ಜೆಹೆಜ್ಜೆಗೆ ಸವಾಲುಗಳು ಇರುತ್ತವೆ. ಸಮಸ್ಯೆ ಸವಾಲುಗಳು ಜನಸಾಮಾನ್ಯರಿಗೆ ಬೇಕಾಗಿಲ್ಲ. ಅವರು ಸಮಸ್ಯೆಯನ್ನು ನೋಡಿಯೂ ಮುಂದೆ ಹೋಗುತ್ತಾರೆ.

2600ವರ್ಷಗಳ ಹಿಂದೆ ಒಬ್ಬ ಪ್ರಜ್ಞಾವಂತ, ಜನಮುಖಿಯಾಗಿರುವ ಜನಹಿತ ತೀರ್ಮಾನಗಳನ್ನು ತೆಗೆದುಕೊಳ್ಳುತ್ತಿದ್ದ, ತಂದೆ-ತಾಯಿ-ಹೆಂಡತಿಯ ವಿರೋಧ ಹಾಕಿಕೊಂಡು ಐಶ್ವರ್ಯವನ್ನು ಧಿಕ್ಕರಿಸಿ ಹೊರಬಂದ ಬುದ್ಧ ಕೆಲವು ಕಾರಣಗಳಿಗಾಗಿ ಅರಮನೆ ತೊರೆಯಲಿಲ್ಲ. ಒಂದು ಜಿಜ್ಞಾಸೆ- ಬಿಹಾರದಲ್ಲಿ ನಾಗಾರ್ಜುನ ನದಿ ಹರಿಯುತ್ತದೆ. ನದಿ ನೀರಿನ ಹಂಚಿಕೆಯಲ್ಲಿ ಎರಡು ಗುಂಪುಗಳಾಗುತ್ತವೆ. ಈ ವಿಚಾರದಲ್ಲಿ ಯುವರಾಜ ಬುದ್ಧ ಸರಿಯಾದ ತೀರ್ಮಾನವನ್ನು ಕೊಡುತ್ತಾನೆ. ಆದರೆ ಈ ತೀರ್ಮಾನವನ್ನು ಜನರು ಧಿಕ್ಕರಿಸುತ್ತಾರೆ. ನ್ಯಾಯಯುತ ತೀರ್ಮಾನವನ್ನು ಕೊಟ್ಟರೂ ಜನರು ಧಿಕ್ಕರಿಸಿದರಲ್ಲ ಎಂಬ ಅಳಲು ಅವನನ್ನು ಕಾಡುತ್ತದೆ. ಇದರಿಂದ ಬೇಸತ್ತ ಬುದ್ಧ ಅರಮನೆಯಿಂದ ಹೊರಬರುತ್ತಾನೆ. ಮಾನವ ವ್ಯಾಪಾರ, ಮಹಿಳೆಯರ ಮೇಲಿನ ದೌರ್ಜನ್ಯವನ್ನು ತಡೆಯುತ್ತಾನೆ. ಸಮಾಜ ಶುದ್ಧೀಕರಣಕ್ಕೆ ಒಳಗಾದ ಸಂದರ್ಭದಲ್ಲಿ ಅವನ ನ್ನೇಹಿತರೇ ಅವನಿಗೆ ಕಷ್ಟ ಕೊಡಲು ಪ್ರಾರಂಭಿಸಿದರು. ಸವಾಲುಗಳ ಮಧ್ಯೆಯೇ ಬುದ್ಧ ಶ್ರೇಷ್ಠವ್ಯಕ್ತಿಯಾದ. ಆತನನ್ನು ಹಾಗೆ ನಿರ್ಮಿಸಿದ ಶಕ್ತಿಯನ್ನು ಪರಾಮರ್ಶಿಸಬೇಕಿದೆ.

2000ವರ್ಷಗಳ ಹಿಂದೆ ಮತ್ತೊಬ್ಬ ದಾರ್ಶನಿಕ ಬರುತ್ತಾನೆ. ಆತನು ಬಂದಾಗ ರಾಜಸತ್ತೆ ಅಧಿಕಾರ ನಡೆಸುತ್ತಿರುತ್ತದೆ. ಮಾನವಮುಖಿಯಾದ ಸಮಾನತೆಗೆ ಸಂಬಂಧಿಸಿದ ಚಿಂತನೆಗಳನ್ನು ಹೇಳುತ್ತ ಹೋಗುತ್ತಾನೆ. ಸಾಮ್ರಾಜ್ಯಶಾಹಿ ಮತ್ತು ಧರ್ಮಶಾಹಿಗಳ ನಡುವೆ ಹೊಂದಾಣಿಕೆ ಇರುತ್ತದೆ. ಈ ವ್ಯವಸ್ಥೆಯ ವಿರುದ್ಧ ಧ್ವನಿ ಎತ್ತಿ ಎಲ್ಲರನ್ನು ಸಮಾನ ದೃಷ್ಟಿಯಿಂದ ನೋಡುತ್ತಾನೆ. ಆ ಸಂದರ್ಭದಲ್ಲಿ ಒಬ್ಬ ಮಹಿಳೆ ಆರ್ತನಾದದಿಂದ ಓಡಿಬರುತ್ತಾಳೆ. ಕಣ್ಣೀರು ಬರೆಸುವವರ ಸಂಖ್ಯೆ ಬಹಳ ಕಡಿಮೆ. ಅವಳನ್ನು ಬೆನ್ನತ್ತಿಕೊಂಡು ಬಂದ ಜನರನ್ನು ಆತ ಕೇಳುತ್ತಾನೆ. ಆದರೆ ಅವಳು ಪಾಪಕೃತ್ಯ ಮಾಡಿರುತ್ತಾಳೆ. ಅವಳನ್ನು ಬಡಿಯಲು ಬಂದಿರೋದೇನೆ ಎನ್ನುತ್ತಾರೆ. ಆ ತಪ್ಪು ಯಾವುದೆಂದು ವಿಚಾರಿಸಲು, ಈ ಹೆಂಗಸು ಪರಿತ್ಯಕ್ತಳಾಗಿದ್ದಾಳೆ. ಇವಳು ಅಪರಾಧ ಮಾಡಿದ್ದಾಳೆ ಎಂಬ ವಿಷಯ ತಿಳಿಸುತ್ತಾರೆ. ಇದನ್ನು ಕೇಳಿದ ದಾರ್ಶನಿಕ- ನಿಮ್ಮಲ್ಲಿ ಪಾಪಕೃತ್ಯ ಮಾಡದವರು ಯಾರಿದ್ದೀರಿ ಕೈ ಎತ್ತಿ ಎಂದು ಪ್ರಶ್ನಿಸುತ್ತಾನೆ. ಆದರೆ ಅಲ್ಲಿರುವವರೆಲ್ಲರು ಸುಮ್ಮನಾಗುತ್ತಾರೆ. ಯಾರು ಪಾಪಕೃತ್ಯ ಮಾಡಿಲ್ಲವೋ ಅವರು ಮಾತ್ರ ಇವಳಿಗೆ ಶಿಕ್ಷೆ ಕೊಡಬಹುದು ಎಂಬ ತಾತ್ವಿಕ ಜಿಜ್ಞಾಸೆ ನಡೆಯುತ್ತದೆ. ಆಗ ಅವರ ಕೈಲಿದ್ದ ಬಡಿಗೆಗಳು ಕೆಳಗೆ ಬೀಳುತ್ತವೆ. ಅಂತಹ ಚಿಂತನೆ ಮಾಡಿದವರೆ ಎಸುಕ್ರಿಸ್ತ. ಧಾರ್ಮಿಕ ನೇತಾರರ ಕರ್ಮರತನವನ್ನು ಪ್ರಶ್ನಿಸಿದ. ಅದಕ್ಕಾಗಿ ಸಾಮ್ರಾಜ್ಯಶಾಹಿ ಧರ್ಮಶಾಹಿ ಸೇರಿಕೊಂಡು ಏಸುವಿಗೆ ಶಿಕ್ಷೆ ನೀಡುತ್ತದೆ. ಕೈಕಾಲುಗಳಿಗೆ ಮೊಳೆ ಹೊಡೆಯುವಾಗ ಆತನ ನಿವೇದನೆ ಅಪೂರ್ವವಾದುದು- ಓ ದೇವರೆ, ಇವರಿಗೆ ತಾವು ಮಾಡುತ್ತಿರುವ ತಪ್ಪಿನ ಅರಿವಾಗುತ್ತಿಲ್ಲ. ಅಜ್ಞರಾಗಿದ್ದಾರೆ. ಧರ್ಮಾಂದರಾಗಿದ್ದಾರೆ. ಇವರನ್ನು ದಯಾಮಯವಾದ ದೇವನೆ ಕ್ಷಮಿಸು ಎಂದು ಪ್ರಾರ್ಥಿಸುತ್ತಾನೆ. ಬೆಳಕು ಹರಿಯುವುದರೊಳಗೆ ಜಗತ್ತಿನ ಬಹುದೊಡ್ಡ ದಾರ್ಶನಿಕನಾದ. ನಿನ್ನ ವೈರಿಗಳನ್ನು ಪ್ರೀತಿಸು. ಸಾರ್ವತ್ರಿಕವಾದ ಪ್ರೀತಿ ಆತನದು. ಜಾಗತಿಕ ಮಟ್ಟದಲ್ಲಿ ದಾರ್ಶನಿಕನಾದ.

ಕರ್ನಾಟಕ ನೆಲದಲ್ಲಿ ಶ್ರೇಷ್ಠವಿಚಾರವಾದಿ, ಮುಕ್ತವಿಚಾರವಾದಿ, ಮಹಿಳಾಹಕ್ಕು ಪ್ರತಿಪಾದನೆ, ನಿಮ್ಮವರ್ಗಕ್ಕೆ ನ್ಯಾಯಕೊಡಿ ಎಂದು ಹೇಳಿದ್ದಕ್ಕೆ ಬಸವಣ್ಣನವರನ್ನು ಊರಿನಿಂದ ಹೊರಹಾಕಿದರು. ಆತನೇ ಮನೆಯಿಂದ ಹೊರಬಂದ. ಸಂಗಮೇಶ ಗುರುಗಳ ಮೂಲಕ ಅಧ್ಯಯನ ಮಾಡಿದ. ಅಧ್ಯಯನ ಸ್ವಾಭಿಮಾನ ಬದುಕನ್ನು ಕಟ್ಟಿಕೊಡುತ್ತದೆ. ಓದು ಅಕ್ಷರ ಜ್ಞಾನ; ಅಧ್ಯಯನ ಪ್ರಬುದ್ಧ ಜ್ಞಾನ. ಕಲಿಕೆಗೆ ವಯಸ್ಸಿನ ಮಿತಿಗಳನ್ನು ಹಾಕಿಕೊಳ್ಳಬಾರದು. ಕಲಿಕೆಗೆ ಕೊನೆಯಿಲ್ಲ. ಕಲಿಕೆ ನಮ್ಮ ಹಕ್ಕು. ಬಲದೇವನು ಬಸವಣ್ಣನವರನ್ನು ಬಿಜ್ಜಳನಿಗೆ ಪರಿಚಯಿಸಿದ. ಕರಣಿಕ ಹುದ್ದೆಯಿಂದ ಬಸವಣ್ಣ ಆರ್ಥಿಕ ಮಂತ್ರಿಯಾಗುತ್ತಾರೆ. ಸಮಾಜೋದಾರ್ಮಿಕ ಸುಧಾರಣೆಗಳನ್ನು ಮಾಡುತ್ತಾರೆ. ಅಲ್ಲಿ ನಡೆದ ಒಂದು ಮದುವೆಯಿಂದ ವರ್ಣಸಂಕರ ಪ್ರಾರಂಭವಾಗುತ್ತದೆ. ಅಲಕ್ಷಿತರ ಪರವಾಗಿ ಧ್ವನಿ ಎತ್ತಿದ್ದರಿಂದ ಬಹಿಷ್ಕಾರಕ್ಕೆ ಒಳಗಾದರು. ಇದೂ ಕೂಡ ಜಿಜ್ಞಾಸೆ.

ಗಾಂಧೀಜಿಯವರು ಸಹ ದಕ್ಷಿಣಆಫ್ರಿಕಾಕ್ಕೆ ಹೋದ ಸಂದರ್ಭದಲ್ಲಿ ರೈಲಿನಲ್ಲಿ ಪ್ರಯಾಣಿಸುತ್ತಿದ್ದ ಅವರನ್ನು ಅಲ್ಲಿನ ಜನ ರೈಲಿನಿಂದ ಕೆಳಕ್ಕೆ ತಳ್ಳಿ ಬೂಟುಕಾಲಿನಿಂದ ತುಳಿಯುತ್ತಾರೆ. ಭಾರತ ಮಾತ್ರವಲ್ಲ ದಕ್ಷಿಣ ಆಫ್ರಿಕಾದಲ್ಲೂ ಕೂಡ ಸ್ವಾತಂತ್ರ್ಯದ ಪದ ಎತ್ತುತ್ತಾರೆ. ಡಾ.ಬಿ.ಆರ್. ಅಂಬೇಡ್ಕರ್ ಅವರು ಸಹ ಅದೇ ತಳಮೂಲದಿಂದ ಬಂದವರು. ಅದೇ ನೋವನ್ನು ಅವರು ಅನುಭವಿಸಿದರು. ಈ ಮೂಲಕ ಗಹನವಾದ ಚಿಂತನೆ ನಡೆಸಿದರು. ನಂತರ ದೇಶದ ಸಂವಿಧಾನ ರಚಿಸುವಲ್ಲಿ ಮುಖ್ಯಪಾತ್ರ ವಹಿಸುತ್ತಾರೆ. ಸರ್ವ ಜನಾಂಗವನ್ನು ಸಮನಾಗಿ ಕಾಣುವ ಸಂವಿಧಾನವನ್ನು ನಮಗೆ ಕೊಟ್ಟುಹೋದರು ಎಂದರು.